

---

Konfransdan öncə tədbir iştirakçıları Fəxri xiyabana gələrək ümummilli lider Heydər Əliyevin xatirəsini ehtiramla yad edib, məzarı önünə gül dəstəsi qoyublar. Görkəmli oftalmoloq-alim, akademik Zərifə xanım Əliyevanın da məzarı ziyarət olunub.

Konfransda təhsil naziri Misir Mərdanov, Azərbaycan Təhsil İşçiləri Azad Həmkarlar İttifaqı Respublika Komitəsi sədrinin müavini Şaiq Əsgərov, Binəqədi Rayon İcra Hakimiyyətinin başçısı Alı Qocayev, millət vəkilləri, müxtəlif dövlət və qeyri-hökumət təşkilatlarının təmsilçiləri, respublikanın tanınmış alim və pedaqoqları, paytaxtın ümumtəhsil məktəblərinin, məktəbəqədər və məktəbdənkənar müəssisələrinin rəhbərləri, müəllimlər iştirak ediblər.

«2010-2011-ci dərs ilinin yekunları və yeni dərs ilində qarşıda duran vəzifələr» mövzusunda məruzə ilə çıxış edən Bakı Şəhəri üzrə Təhsil İdarəsinin müdiri Nailə Rzaquliyeva konfrans iştirakçılarını qarşıdan gələn yeni dərs ili münasibəti ilə təbrik edib. Hazırda dövlət tərəfindən hər bir vətəndaş üçün keyfiyyətli və fasiləsiz təhsil almaq imkanının təmin edildiyini və təhsilin keyfiyyətinin yüksəldilməsi üçün hərtərəfli şəraitin yaradıldığını söyləyən Nailə Rzaquliyeva son illər ölkə başçısı cənab İlham Əliyev Əliyevin diqqət və qayğısının həmçinin Heydər Əliyev Fondunun dəstəyi ilə təhsil sahəsində köklü islahatların aparıldığını bildirib. N. Rzaquliyeva qeyd edib ki, artıq bu islahatların ən mühüm mərhələsinə qədəm qoyulub, təhsilin məzmununa və təşkilinə verilən tələblərdə ciddi yeniləşmə prosesləri gedir.

Bakı Şəhəri üzrə Təhsil İdarəsinin müdiri ötən tədris ilində əldə olunmuş uğurlardan, qarşıda duran vəzifələrdən ətraflı danışib, müəyyən nöqsan və problemləri geniş təhlil edib.

Sonra Bakı şəhəri 279 nömrəli məktəbin direktoru Oqtay Səmədov, 83 nömrəli məktəb-liseyin direktor müavini Yaşar Həmidov, 169 nömrəli körpələr evi-uşaq bağçasının tərbiyəçisi Təbiət Vəliyeva, Bağça-Məktəb-Lisey Kompleksinin Valideyn Komitəsinin sədri Səidə İsmayılova, 87 nömrəli məktəbin ingilis dili müəllimi Natəvan Daştıyeva, qəbul imtahanlarında 700 bal toplamış Ləman Məmmədova ölkə təhsilinin uğurlu inkişafından, ötən il ərzində həyata keçirilən tədbirlərdən, əldə olunan nailiyyətlərdən söhbət açıblar.

Konfransda təhsil naziri Misir Mərdanov çıxış edərək bütün təhsil işçilərini qarşıdan gələn «Bilik günü» münasibəti ilə təbrik edib. Bakı təhsilinin uğurlarının ildən-ilə artdığını deyən nazir bütövlükdə Bakı Şəhəri üzrə Təhsil İdarəsinin fəaliyyətini müsbət qiymətləndirib.

Təhsil naziri ölü rəndərimiz Heydər Əliyevin müəllimlərə xüsusi hörmətlə və ehtiramla yanaşdığını, hər zaman təhsilə önəm verdiyini, diqqətə çatdırıb. Nazir ümummilli liderimizin layiqli davamçısı cənab İlham Əliyev tərəfindən Azərbaycan əlminin, təhsilinin inkişafına göstərilən diqqət və qayğıdan, Heydər Əliyev Fondunun bu istiqamətdə həyata keçirdiyi tədbirlərdən ətraflı bəhs edib.

Bu gün nümunəvi məktəblərimizin, yüksək savada və bacarığa malik, öz işinə yaradıcı yanaşan müəllimlərimizin az olmadığını söyləyən Misir Mərdanov bir sıra həlləvacib olan digər məsələlərdə toxunub, təhsil işçilərinə dəyərli tövsiyələrini verib.

Konfransın sonunda ölkəmizdə təhsil sahəsində görülmüş işlərdən, əldə edilmiş uğurlardan, həmçinin Bakı Şəhəri üzrə Təhsil İdarəsinin fəaliyyətindən bəhs edən film nümayiş olunub.